



ထုတ်ဝေသူစကား

သမ္မတဖြစ်လာသည့် ဆရာဦးထင်ကျော်အကြောင်းကို ကျွန်တော်
သေချာမသိပါ။ ဆရာကြီးမင်းသုဝဏ် မကွယ်လွန်မီ နှစ်စဉ်ကျင်းပသော မွေးနေ့
ထမနဲ့ပွဲများကို စာရေးဆရာများနှင့် နှစ်စဉ် လေးငါးကြိမ် သွားရောက်ခဲ့စဉ်
တစ်ကြိမ်သာ တွေ့ခဲ့ဖူးသည်။ ကျွန်တော်၊ ဆရာမောင်စွမ်းရည်၊ ဆရာမောင်ညိုပြာ၊
ဆရာစိုးမြင့် လတ်၊ ဆရာမိုးဟိန်း(သားဂျာနယ်ကျော်)၊ ပန်းချီဦးနန်းဝေတို့
ပျဉ်းမငုတ်တိုပုံ မွေးနေ့ကိတ်ရှေ့တွင် ဆရာကြီးကို ကန်တော့သည့် အချိန်
ဓာတ်ပုံကိုထိန်ဝင်း ရိုက်ပေးထားသော ဓာတ်ပုံလေးတစ်ပုံ တော့ အမှတ်တရ

ရှိပါသည်။ ဆရာကြီးမင်းသုဝဏ်၏ သား ဦးထင် ကျော်အကြောင်းကို ကျွန်တော် မသိသလို ပြည်သူအများစုလည်း သိကြမည် မဟုတ်ပါ။ မိမိတို့၏ သမ္မတကြီးအကြောင်းနှင့် ဘယ်လို စိတ်သဘောထားရှိသလဲဟု သိချင်ကြပေလိမ့်မည်။

ထို့ကြောင့် သမ္မတကြီးနှင့် ဆုံတွေ့ရင်းနှီးခဲ့ကြသူများ၏ ပကတိအတိုင်း ရေးသားသော ဆောင်းပါးများကို စုစည်းထုတ်ဝေ လိုစိတ် ဖြစ်ပေါ်လာပါသည်။ သမ္မတကြီးနှင့် ရင်းနှီးကျွမ်းဝင်ခဲ့သော ဆရာကြီး ဦးသော်ကောင်း၊ သမ္မတကြီး၏ မိသားစုဝင် ဆရာကိုဒွေး အောင် (ဆရာကြီးဦးတက်တိုးနှင့် ဆရာမကြီးဒေါ်နုယဉ်၏ သား၊ ကလောင်အမည် သားတက်တိုး) အပါအဝင် နယ်ပယ်အသီးသီး တွင် ဆုံတွေ့ခဲ့ရသည့် ဆရာ ဆရာမများထံမှ စာမူများကို လက် လှမ်းမီသလောက် တောင်းယူ စုစည်းကာ ထုတ်ဝေလိုက်ရပါသည်။ ဤစာအုပ်ကို ဖတ်ရှုပြီး ဒီမိုကရေစီနိုင်ငံတော်သစ်၏ သမ္မတကြီး ဦးထင်ကျော်အကြောင်း တစ်စွန်းတစ်စ သိခွင့်ရရှိကြလျှင်ဖြင့် ကျေနပ်ဝမ်းမြောက်မိပါသည်။

စာမူများကို အဓိက စုဆောင်းပေးပါသော ဆရာဦးသူရဇော်၊ ဆရာမဒေါ်ခင်နှင်းဦး၊ ဆရာလင်းသက်ခိုင်နှင့် ပါဝင်ရေးသားပေး ကြပါသော ဆရာကြီး စည်သူဒေါက်တာဦးသော်ကောင်း၊ ဆရာ မောင်ခင်မင်(မနုဖြူ)၊ ဆရာမဒေါ်ခင်စောတင့်၊ ဆရာကြီးဇော်ဂျီ၏ သမီး ဒေါ်ခင်မျိုးဟန် အပါအဝင် ဆရာ၊ ဆရာမများအားလုံးကို ကျေးဇူးအထူးတင်ရှိပါကြောင်း မှတ်တမ်းတင်အပ်ပါသည်။

လေးစားစွာဖြင့်

ကိုဖြင့်ထွန်း(Quality)



သမ္မတကြီးဦးထင်ကျော်၏ အတ္ထုပ္ပတ္တိအကျဉ်း

၁၉၄၆

ဦးဝန် [မြန်မာ့စာဆို၊ ကဗျာဝိဒ္ဓ၊ ဆရာကြီး မင်းသုဝဏ် (၁၉၉၀ ပြည့်နှစ် အထွေထွေရွေးကောက်ပွဲတွင် NLD ရွေးကောက်ခံ ကိုယ်စားလှယ်၊ ကမာရွတ်မြို့နယ်)]နှင့် စက်မှုလက်မှု အထက်တန်း ကျောင်းဆရာမကြီး ဒေါ်ကြည်ကြည်တို့က ဇူလိုင်လ (၂၀) ရက်၊ စနေနေ့တွင် ရန်ကုန်တက္ကသိုလ်၊ ပြည်ကျောင်းဆောင်၌ မွေးဖွား သည်။

မွေးချင်း ၄ ယောက်ရှိရာ သားကြီး ဥဂါ(ဦးညုဏ်စိုး) (၁၉၄၂ ကွမ်းခြံကုန်းတွင် မွေးသည်။) သားလတ် မောင်သာဓု (၁၉၄၅၊ ဂျပန်ခေတ်အတွင်း ကွမ်းခြံကုန်းမှာမွေး၍ ငယ်စဉ် ကွယ်လွန်ခဲ့ သည်။) သားငယ် ဒလဘန်း (ဦးထင်ကျော်)နှင့် သမီးထွေး မချို (ဒေါ်ထားချို၊ စာရေးဆရာမ နှင်းသုဝဏ်) (၁၉၄၇၊

ရန်ကုန် ဒပ်ဖရင် ဆေးရုံ မွေးသည်)တို့ ဖြစ်သည်။

၁၉၆၂

အလံပြဘုရားလမ်းရှိ အင်္ဂလိပ်မက်သဒစ် (English Methodist) ကျောင်း (ယခု အ.ထ.က (၁) ဒဂုံမြို့နယ်) တွင် မူလတန်း စတင်တက်ရသည်။
လူမှုဝန်ထမ်းစိတ် ပြုစုပျိုးထောင်ပေးသည့် ကင်းထောက်အဖွဲ့ကို ဝံပုလွေငယ်အဆင့်က စဝင်ရသည်။ ရေချမ်းစင် ရေဖြည့်ခြင်း၊ လမ်း၌ တွေ့သော အမှိုက်ကောက်ခြင်း၊ သက်ကြီးရွယ်အိုများအား လိုအပ်သည့် အကူအညီပေးခြင်း စသည် တို့ လုပ်ရသည်။ ကင်းထောက်များ ညအိပ်စခန်းထွက်ရသည့်အခါ ရှိသည်။ ကျောင်းပိတ်ရက်များတွင် ဗန်ဒိုသင်တန်း တက်သည်။ ကာယဗလဦးထွန်းရှိန်ထံတွင် အလေးမနည်းသင်တန်း တက်သည်။ စန္ဒရားဦးဌေးအောင်ထံတွင် စန္ဒရားအတီးသင်တန်းတက်၍ သီချင်း ကြီးပုဒ်ရေ အတော်များများ တက်ဖြစ်သည်။

၁၉၆၂-၆၃

ရန်ကုန် ဝိဇ္ဇာနှင့်သိပ္ပံတက္ကသိုလ် (Rangoon Arts and Science University) မှ ဥပစာဝိဇ္ဇာ(က) (I.A.Senior) တန်း အောင်မြင်သည်။

၁၉၆၃-၆၈

ရန်ကုန်စီးပွားရေးတက္ကသိုလ် (Rangoon Institute of Economic) တွင် စာရင်းအင်းပညာ မဟာဘွဲ့ (အပိုင်း-၂) M.Com (Statistics) Part II တက်ရောက်ခဲ့၍ တက္ကသိုလ်နည်းပြ (Tutor) အဖြစ် အမှုထမ်းခဲ့သည်။

၁၉၇၀

တက္ကသိုလ်များကွန်ပျူတာဌာန (Universities Computer Centre) သို့
Programme Analyst ရာထူးဖြင့် ပြောင်းရွှေ့ တာဝန်ထမ်းဆောင်သည်။

၁၉၇၁-၇၂

Institute of Computer Science, University of London ဌာ
ပညာသင်ယူခဲ့သည်။

၁၉၇၃

မစုစုလွင် (နောင် ဒေါ်စုစုလွင် M.A, ၂၀၁၂ ကြားဖြတ် ရွေး ကောက်ပွဲနှင့်
၂၀၁၅ အထွေထွေရွေးကောက်ပွဲတို့တွင် သုံးခွဲမြို့နယ် မှ ၂ ကြိမ်စလုံး
အရွေးချယ်ခံရသည့် ပြည်သူ့လွှတ်တော်ကိုယ်စား လှယ်၊
အမျိုးသားဒီမိုကရေစီအဖွဲ့ချုပ်၏ နိုင်ငံတကာဆယ်သွယ်ရေး ကော်မတီ
ဥက္ကဋ္ဌတာဝန်ထမ်းဆောင်ခဲ့သူ) နှင့် လက်ထပ်ထိမ်းမြားခဲ့သည်။

၁၉၇၄

Asia Electronics Union, Tokyo တွင် ကွန်ပျူပညာ
လေ့လာဆည်းပူးခဲ့သည်။

၁၉၇၄-၇၅

ရန်ကုန် ဝိဇ္ဇာနှင့် သိပ္ပံတက္ကသိုလ် (Rangoon Arts and Science
University) မှ M.Sc Computer Science ဘွဲ့ ရရှိ သည်။

၁၉၇၅-၈၀

အမှတ်-၂၊ စက်မှုဝန်ကြီးဌာန၊ အကြီးစား စက်မှုလုပ်ငန်း
ကော်ပိုရေးရှင်းတွင် ဌာနခွဲမှူးအဖြစ် တာဝန်ထမ်းဆောင်ခဲ့သည်။

၁၉၈၀-၉၂

စီမံကိန်းနှင့် ဘဏ္ဍာရေးဝန်ကြီးဌာန နိုင်ငံခြားဆက်သွယ် ရေး ဦးစီးဌာန
(F.E.R.D) တွင် ဒုတိယပြန်ကြားရေးမှူးတာဝန် ထမ်းဆောင်ခဲ့သည်။

၁၉၈၇

အမေရိကန်နိုင်ငံ၊ မက်ဆာချူးဆက် (Messachusetts) ပြည်နယ် Aulter
D.Little, School of Management တွင် ပညာသင်ယူခဲ့သည်။

၁၉၉၂

ဒုတိယညွှန်ကြားရေးမှူးရာထူးမှ နုတ်ထွက်ခဲ့ပြီး နိုင်ငံရေး လောကသို့
ဝင်ခဲ့သည်။

၁၉၉၂-၂၀၁၅

နိုင်ငံရေးလောကတွင် ကျင်လည်လှုပ်ရှားနေသော ကာလ များ
ဖြစ်သည်။ NLD ပါတီတွင် ဒေါ်အောင်ဆန်းစုကြည်နှင့် တွဲဖက်
တာဝန်ထမ်းဆောင်ခဲ့သည်။ ဒေါ်အောင်ဆန်းစုကြည် နေအိမ်
အကျယ်ချုပ်ကာလအပါအဝင် တစ်လျှောက်လုံး ပါဝင်လှုပ်ရှားခဲ့ သည်။
နိုင်ငံခြားဆက်သွယ်မှုများနှင့် စည်းရုံးရေးခရီးစဉ်များတွင် ပါဝင်ခဲ့သည်။
ရန်ကုန်ဘူတာကြီးတွင် ဒေါ်အောင်ဆန်းစုကြည် မီးရထားတွဲ
အဖြုတ်ခံရသည့်ကိစ္စနှင့် ပတ်သက်၍ အထိန်းသိမ်းခံရဖူး သည်။

ရွှေဝါရောင်အရေးအခင်း၊ နာဂစ်မုန်တိုင်းကယ်ဆယ်ရေးနှင့်
ပြန်လည်ထူထောင်ရေးကဲ့သို့သော တိုင်းပြည်အရေးကိစ္စများတွင်
ပါဝင်ဆောင်ရွက်ခဲ့သည်။ ဒေါ်ခင်ကြည်ဖောင်ဒေးရှင်းနှင့် ဒေါ်အောင်ဆန်းစုကြည်၏
ပါတီရေးရာကိစ္စများတွင်လည်း အစဉ်တစိုက် လက်တွဲဆောင်ရွက်ခဲ့သူ ဖြစ်သည်။

၂၀၁၆

မတ်လ ၃၀ ရက်နေ့တွင် ပြည်ထောင်စုသမ္မတမြန်မာနိုင်ငံ တော်၏
သမ္မတ ဖြစ်လာသည်။

*

ပြည်သူလူထုရဲ့

မျှော်လင့်ချက်များ၊ ဆန္ဒများ

ပြည့်ဝစေရန် ပြည်ထောင်စုအစိုးရအဖွဲ့ ကြိုးပမ်းဆောင်ရွက်မည်

နိုင်ငံတော်သမ္မတဦးထင်ကျော် ပြည်ထောင်စုလွှတ်တော်၌

၃၀-၃-၂၀၁၆ နေ့တွင် ပြောကြားသော မိန့်ခွန်း

နိုင်ငံတော်သမ္မတဦးထင်ကျော်က (၃၀-၃-၂၀၁၆) ရက်နေ့ နံနက်ပိုင်းတွင် ကျင်းပသည့် ဒုတိယအကြိမ် ပြည်ထောင်စု လွှတ်တော် ပထမပုံမှန်အစည်းအဝေး (၁၅) ရက်မြောက်နေ့တွင် မိန့်ခွန်းပြောကြားခဲ့သည်။ နိုင်ငံတော်သမ္မတ၏ မိန့်ခွန်းအပြည့်အစုံမှာ အောက်ပါ အတိုင်း ဖြစ်ပါသည်။

'လွှတ်တော်နာယကကြီး၊ လွှတ်တော်ကိုယ်စားလှယ်များ၊ တက်ရောက်လာကြသော ဂုဏ်သရေရှိ ဧည့်သည်တော်များနဲ့ နိုင်ငံသူ နိုင်ငံသားများခင်ဗျား။

ဒီပြည်ထောင်စုလွှတ်တော်ကြီးက ကျွန်တော့်ကို နိုင်ငံတော် သမ္မတအဖြစ် ရွေးချယ်တင်မြှောက်ခံရတာ ဟာ အထင်ကရ သမိုင်း ဝင်ဖြစ်ရပ်ကြီးတစ်ခုဖြစ်တဲ့အတွက် ကျွန်တော် များစွာဂုဏ်ယူဝမ်း မြောက်ကြောင်း ပြောကြားလိုပါတယ်။ နိုင်ငံတော်သမ္မတဖြစ်လာတာနဲ့အညီ ကျွန်တော်က

ပြည်ထောင်စုလွှတ်တော်ကို တာဝန်ခံရမယ့်ပုဂ္ဂိုလ် ဖြစ်လာပါတယ်။



၂၀၁၅ ခုနှစ်၊ နိုဝင်ဘာလ ရွေးကောက်ပွဲရလဒ်ကြောင့် ဖြစ်ထွန်းလာတဲ့ ဒုတိယအကြိမ်လွှတ်တော်နဲ့ အစိုးရအဖွဲ့များဟာ ဒေါ်အောင်ဆန်းစုကြည်ခေါင်းဆောင်တဲ့ အမျိုးသားဒီမိုကရေစီ အဖွဲ့ချုပ်ရဲ့ မူဝါဒများနဲ့ ကိုက်ညီစွာ ဖွဲ့စည်းထားခြင်း ဖြစ်ပါတယ်။ ယခု အစိုးရအနေဖြင့် အောက်ပါမူဝါဒများဖြစ်တဲ့

- အမျိုးသားရင်ကြားစေ့ရေး

- ပြည်တွင်းငြိမ်းချမ်းရေး

- ဒီမိုကရေစီဖယ်ဒရယ်ပြည်ထောင်စု ဖြစ်ပေါ်ရေးကို ရှေးရှုတဲ့

ဖွဲ့စည်းပုံအခြေခံဥပဒေတစ်ခု ပေါ်ပေါက်ရေးနဲ့



- ပြည်သူလူထုအများစုရဲ့ လူနေမှုဘဝအဆင့်အတန်း
တိုးတက်မြင့်မားရေးတို့ကို အကောင်အထည်ဖော်သွားမှာ ဖြစ်ပါတယ်။

လွှတ်တော်နာယကကြီး၊ လွှတ်တော်ကိုယ်စားလှယ်များ၊
တက်ရောက်လာကြသော ဂုဏ်သရေရှိ ဧည့်သည်တော်များနဲ့
နိုင်ငံသူနိုင်ငံသားများခင်ဗျား။

ဒီနေ့ဒီအချိန်မှာ လေးနက်စွာတင်ပြလိုတဲ့အချက်တစ်ခု ရှိပါတယ်။
ဒီအချက်ကတော့ မကြာမီကပဲ ကျွန်တော်ဟာ နိုင်ငံတော် သမ္မတအဖြစ်
ကတိသစ္စာပြုခဲ့ပြီး ဖြစ်ပါတယ်။ အဲဒီ ကတိသစ္စာကို
ထိန်းသိမ်းစောင့်ရှောက်ရမယ့်တာဝန်ရှိကြောင်းကိုလည်း အစဉ် သတိချပ်နေမှာ
ဖြစ်ပါတယ်။

ဒါ့အပြင် နိုင်ငံတော်နဲ့ သင့်တော်မယ့် ဒီမိုကရေစီ စံချိန် စံပြန်းများနဲ့ ကိုက်ညီတဲ့ ဖွဲ့စည်းပုံအခြေခံ ဥပဒေတစ်ရပ် ဖြစ်ပေါ်လာရေးအတွက်လည်း ဆောင်ရွက်ရမယ့်တာဝန် ရှိပါတယ်။ ပြည်သူ လူထု နှစ်ရှည်လများ လိုလားတောင့်တနေတဲ့ ဒီနိုင်ငံရေးရည်မှန်းချက် အကောင်အထည်ပေါ်လာရေးအတွက် စိတ်ရှည်သည်းခံပြီး ဆောင်ရွက်သွားရမှာကိုလည်း သိနားလည်ထားပါတယ်။

နိဂုံးချုပ်အားဖြင့် တင်ပြချင်တာကတော့ ယခုပေါ်ပေါက်လာ တဲ့ ပြည်ထောင်စုအစိုးရအဖွဲ့ဟာ ပြည်သူလူထုရဲ့ မျှော်လင့်ချက်များ၊ ဆန္ဒများ ပြည့်ဝစေရန် မမှိတ်မသုန် ကြိုးပမ်းဆောင်ရွက်သွားမှာ ဖြစ်ကြောင်း အလေးအနက်ပြောကြားလိုခြင်း ဖြစ်ပါတယ်။

နိုင်ငံသူနိုင်ငံသားအားလုံး ချမ်းမြေ့သာယာစွာနဲ့ မိမိတို့ဘဝ လမ်းကြောင်းကို ဖြောင့်တန်းစွာ လျှောက်လှမ်းနိုင်ကြပါစေ။'

(သတင်းစဉ်)

၃၁-၃-၂၀၁၆ ကြေးမုံသတင်းစာသတင်းစာပါ

မိန့်ခွန်းကောက်နုတ်ချက်

*

ထိုက်ထိုက်တန်တန် သမ္မတ

(၁)

ကျွန်တော့်ဘဝတစ်လျှောက် နိုင်ငံရေးမလုပ်ခဲ့ဘူးသော် လည်း

မြန်မာနိုင်ငံ၏ နိုင်ငံရေးကို မျက်ခြည်မပြတ်ပါ။ မိမိနိုင်ငံ၏ အရေးဖြစ်သောကြောင့် စိတ်ဝင်စားမှုလည်း ရှိပါသည်။ ထို့ကြောင့် အများနည်းတူ ၂၀၁၅ နိုဝင်ဘာရွေးကောက်ပွဲကို စိတ်စောနေပါ သည်။ ရွေးကောက်ပွဲနီးလာသည်နှင့်အမျှ မြန်မာ့နိုင်ငံရေးက ရှုပ်ထွေးလာသကဲ့သို့ ခန့်မှန်းရလည်း ခက်လာပါသည်။ သို့သော် သည်ရွေးကောက်ပွဲက မြန်မာနိုင်ငံ၏ အနာဂတ်ကို ဆုံးဖြတ်တော့ မည်။ တပ်မတော်ကို တန်ဖိုးထားပြီး တပ်မတော်သားများကို လေးစားသော်လည်း တပ်မတော်အကြီးအကဲများသာ နိုင်ငံအုပ်ချုပ် ရေးကို လက်ဝါးကြီးအုပ် ဆက်လုပ်နေလျှင် မသင့်လျော်ကြောင်း လက်ရှိမြန်မာနိုင်ငံတွင် မြင်နေရသည့် အနုတ်လက္ခဏာများက ပြသနေကြပါသည်။

ထိုအချိန်က ပုဂ္ဂလိက နေ့စဉ်သတင်းစာများ၊ ဂျာနယ်များ ကလည်း

မျိုးစုံဝေဖန်ရေးသားနေကြသည်။ ပြည်ပမီဒီယာများလည်း မျိုးစုံ ဝေဖန်ရေးသားကြသည်။ သို့ဖြင့် ပြည်ခိုင်ဖြိုး အနည်းဆုံး ၂၆ ရာနှုန်းရပြီး ရွေးကောက်ပွဲတွင် ယှဉ်ပြိုင်ရန် မလိုသည့် တပ်မ တော်သား ကိုယ်စားလှယ် ၂၅ ရာနှုန်းနှင့်ပေါင်းသော အစိုးရပေါ်လာ မည်လား၊ အန်အယ်လ်ဒီနှင့် ပြည်ခိုင်ဖြိုး ညွန့်ပေါင်းအစိုးရ ပေါ်လာ မည်လား၊ ပါတီပေါင်းစုံ ညွန့်ပေါင်းအစိုးရပေါ်လာမည်လားဟု ခန့်မှန်း ရုံသာ ခန့်မှန်းနိုင်ခဲ့ရပါသည်။

၂၀၁၅ အထွေထွေပါတီစုံရွေးကောက်ပွဲရလဒ် ထွက်လာ သောအခါ အန်အယ်လ်ဒီ သောင်ပြိုကမ်းပြိုနိုင်လေပြီ။ လူထုက ဒေါ်အောင်ဆန်းစုကြည်ကို နိုင်ငံခေါင်းဆောင်သမ္မတအဖြစ် မြင်လို ကြသည်။ သို့သော် ၂၀၀၈ ဖွဲ့စည်းပုံ အခြေခံဥပဒေပါ ပုဒ်မ ၅၉(စ) အရ ဒေါ်အောင်ဆန်းစုကြည် သမ္မတ မဖြစ်နိုင်။ တပ်မတော်နှင့် ဒေါ်အောင် ဆန်းစုကြည်ကြား ညှိနှိုင်းမှုသည် အစောပိုင်း ပြေလည်မယောင်နှင့် နောက်ပိုင်း တစ်ဖက်နှင့်တစ်ဖက် တင်းမာလာကြောင်း တွေ့မြင်နေ ရသည်။

ဤတွင် အန်အယ်လ်ဒီက ခန့်မည့်သမ္မတ မည်သူနည်း ခန့်မှန်းမှုများ ဆက်တိုက်ပေါ်ထွက်လာသည်။ ခန့်မှန်းသမ္မတများ ထဲတွင် ကိုထင်ကျော် (ကျွန်တော်တို့ တရင်းတနှီးအခေါ် ကိုပို) နှင့် သူဇနီး စုစုလွင်တို့လည်း ပါဝင်လာပါသည်။ စုစုလွင်က လက်ရှိ အနိုင်ရအမတ်ဖြစ်နေရုံသာမက ၂၀၁၂ ကြားဖြတ်ရွေးကောက်ပွဲ တုန်းကလည်း အနိုင်ရထားသူဖြစ်၍ နာမည်ပါလာသည်ကို မအံ့သြ သော်လည်း ကိုပိုနာမည်ပါလာသည်ကို အံ့သြနေကြရပါသည်။

ကျွန်တော့်ဖခင် ပညာမင်းကြီးဦးကောင်းသည် မြန်မာနိုင်ငံ လွတ်လပ်ရေး ကြိုးပမ်းစဉ်ကာလက ဗိုလ်ချုပ်အောင်ဆန်းနှင့် သခင်နုပေးသည့် တာဝန်များကို ထမ်းဆောင်ခဲ့ရပါသည်။ ဗိုလ်ချုပ် လုပ်ကြံခံရပြီးနောက် ဒေါ်ခင်ကြည် ဦးစီးလုပ်ဆောင်သည့် မိခင်နှင့် ကလေး စောင့်ရှောက်ရေးလုပ်ငန်းများကို ကျွန်တော့်မိခင် ဒေါ်သိန်း ပါဝင်လုပ်ဆောင်ပေးခဲ့ပါသည်။ ထို့ကြောင့် စုစု(ဒေါ်အောင်ဆန်း စုကြည်)နှင့် ကျွန်တော်တို့ လူလတ်ပိုင်းဘဝကပင် သိရှိခဲ့ကြပါသည်။ ကိုပို၊ စုစုနှင့် ကျွန်တော်တို့ မောင်နှမ တက်ရောက်သည့် ကျောင်း လည်း တူပါသည်။ အင်္ဂလိပ်မက်သဒစ်အထက်တန်းကျောင်း (ယခု ဒဂုံ-၁) တွင် ကျွန်တော့်နှမအငယ်ဆုံး ရီမေကောင်းနှင့် စုစုက အတန်းတူ သူငယ်ချင်း ဖြစ်ပါသည်။

သို့သော် ဒေါ်အောင်ဆန်းစုကြည် မြန်မာနိုင်ငံရေးတွင်

ထင်ရှားကျော်ကြားလာသောအခါ အကြောင်းရှိ၍ ဆုံစည်းခြင်းက လွဲလျှင် နိုင်ငံရေးအရ တွေ့ဆုံမှု၊ စဉ်ဆက်မပြတ်ဆက်သွယ်မှု မရှိ တော့ပါ။ ငယ်စဉ်ကစ သိကျွမ်းခဲ့စေကာမူ စည်းစောင့်ရမည့် လူမှု ဝတ္တရားအရ သူတင်မည့်သမ္မတ မည်သူနည်း မေးမြန်းခြင်းမပြုခဲ့ပါ။ ကျွန်တော်သိသရွေ့ ကိုပိုသည် ယခင်က အန်အယ်လ်ဒီအဖွဲ့ ဝင် မဟုတ်။ သူနှင့် ကျွန်တော် သိကျွမ်းခဲ့သမျှ ကာလအတွင်း စာအကြောင်း ပေအကြောင်း၊ မိတ်ဆွေများအကြောင်း၊ မိသားစု အကြောင်းများသာ ပြောဖြစ်ကြသည်။ နိုင်ငံရေးမပါ။ သူက အလွန် ရိုးသား အေးဆေး သိမ်မွေ့သူ။ အဘယ်ကဲ့သို့ သမ္မတလျာထား စာရင်းတွင်ပါလာသနည်းဟု အံ့သြကြသူများရှိခဲ့သော်လည်း လက် တွေ့တွင် ကိုပိုတစ်ယောက် မြန်မာနိုင်ငံ၏ နဝမမြောက်သမ္မတ ဖြစ် လာပါပြီ။

(၂)

ကိုပို သမ္မတဖြစ်ပြီဆိုသောအခါ တိုင်းပြည်အတွက် အတော်စိတ်အေးသွားသည်။ စုစု (ဒေါ်အောင်ဆန်းစုကြည်) အတွက် စိတ်ချမိသည်။ ကျန်အချိန်တွင် လူ့ဘဝ ကံဆန်းကြယ်ပုံကို ကိုပိုအဖြစ်နှင့်ယှဉ်လျက် တွေးမိပါသည်။ ကိုပိုကို အဘယ်အကြောင်းတရားက သမ္မတ ဖြစ်စေပါသနည်း။ အဓိကလက်သည်သည် ၅၉(စ) ဖြစ်ပါသည်။ ထို့ပြင် သူ၏ ရိုးသားမှု၊ သစ္စာရှိမှုကြောင့် ဖြစ်ပါသည်။

သူ့ကို အနီးကပ်ပြီး အန်အယ်လ်ဒီပါတီဝင်ခိုင်းကာ သမ္မတ အဖြစ်တင်လိုက်ရသော စုစု ဆုံးဖြတ်ချက်မှန်ကန်ပါသည်။ အဘယ် ကြောင့်ဆိုသော် ကိုပိုရော၊ သူ့ဇနီး စုစုလွင်ပါ နှစ်ယောက်စလုံး ဒေါ်အောင်ဆန်းစုကြည်အပေါ် အလွန်ချစ်ခင်လေးစားကြသည်။ သူတို့၏ ပင်ကိုစိတ်များက ရိုးသားဖြူစင်ကြသည်။ မာန်မာန မရှိ။ လောဘ ဒေါသ မောဟ အလွန်နည်းပါးကြသည်။ သည်အချက်များ

ကြောင့်လည်း စုစုရွေးချယ်ခြင်း ဖြစ်ပေမည်။



ထိုင်နေသူများ (ဝဲမှယာ) လူထုဦးလှ၊ မင်းသုဝဏ်၊ ဇော်ဂျီ၊
ပါမောက္ခဦးမျိုးမင်း(နွယ်စိုး)၊ ဦးသော်ကောင်း၊ ဦးမောင်မောင်တင်
လူထုဒေါ်အမာ(နောက်မှရပ်နေသူ)

စုစုအတွက်လူယုံမို့ ကျွန်တော်စိတ်ချခြင်းမဟုတ်ပါ။ ကိုပို၏
စိတ်နေသဘောထားနှင့် အရည်အချင်းကိုသိသောကြောင့် တိုင်း
ပြည်နှင့်လူမျိုးအတွက် လူမှန်၊ နေရာမှန် သမ္မတကို ကျွန်တော်တို့ ရလိုက်ပြီဟု
ဝမ်းမြောက်ဝမ်းသာ မုဒိတာဖြစ်ရပါသည်။

ကျွန်တော့်ဖခင် စည်သူဦးကောင်း၊ ဆရာဇော်ဂျီနှင့် ဆရာ မင်းသုဝဏ်
(ကိုပို၏ ဖခင် ဦးဝန်)နှင့် ဆရာဦးမျိုးမင်းတို့သည် လုပ်ဖော်ကိုင်ဖက် မိတ်ဆွေများ
ဖြစ်ကြပါသည်။ သို့ဖြင့် ဆရာ ဇော်ဂျီ၏ သမီးများ၊ ကိုပိုတို့ ညီအစ်ကိုမောင်နှမ၊
ဆရာဦးမျိုးမင်း၏ သမီးချစ်ချစ်နှင့် မောင်နှမများအားလုံးတို့နှင့် ကျွန်တော်တို့
မောင်နှမ သည် လူငယ်ဘဝကပင် တွေ့ဆုံရင်းနှီးခဲ့ကြပါသည်။ သို့သော် ကိုပိုကို

ကျွန်တော် ပြန်စဉ်းစားသော် ၁၉၆၃ နှစ်ခန့်က သူနှင့် ပိုမိုတွေ့ဆုံမှုကို သာ မှတ်မိပါတော့သည်။ ထိုအချိန်က ကျွန်တော် ဆရာဦးသိန်းဟန် (ဆရာဇော်ဂျီ)၏ လက်ထောက်အဖြစ် ၁၉၅၉ ခုနှစ်က စတင်၍ လုပ်ကိုင်နေသည်မှာ လေးနှစ်ခန့်ရှိနေပြီး ထိုနှစ်က ကိုပို တက္ကသိုလ် စရောက်ချိန် ဖြစ်သည်။

(၃)

မက်သဒစ်ကျောင်းအုပ်ဆရာမကြီး၏ တိုက်တွန်းချက်အရ ၁၉၅၇ ခုနှစ်ခန့်တွင် မက်သဒစ်ကျောင်းသားဟောင်းများအသင်း (Methodist English Old Students Association, MEOSA) ကို ကျွန်တော်နှင့် ကျောင်းမှမိတ်ဆွေသူငယ်ချင်းတို့ စတင်တည် ထောင်ခဲ့ပါသည်။ ထိုစဉ်က ကျွန်တော်က ရန်ကုန်တက္ကသိုလ်တွင် အင်္ဂလိပ်စာဂုဏ်ထူးတန်း ကျောင်းသား ဖြစ်ပါသည်။ ၁၉၆၂-၆၃ ဝန်းကျင်တွင် မက်သဒစ်ကျောင်းသားဟောင်းများအသင်းသို့ ကိုပို ဝင်ရောက်လာပါသည်။ ထိုစဉ်က ကိုပိုသည် ရန်ကုန်တက္ကသိုလ် ဥပစာ(က)တန်း တက်ရောက်နေပြီ။ ကျွန်တော်က ပထမ အသင်း၏ ဒု-ဥက္ကဋ္ဌ၊ နောက်ပိုင်း ဥက္ကဋ္ဌအဖြစ် ဆောင်ရွက်ခဲ့ပါသည်။

ကျွန်တော်တို့ ကျောင်းသားဟောင်းအသင်း သုံးရန် အခန်း တစ်ခန်း ကျောင်းအုပ်ဆရာမကြီးက ကျောင်းတွင် ခွင့်ပြုထားပါ သည်။ ကျောင်းသားဟောင်းအသင်းက မိတ်ဆုံစားပွဲ၊ ကျောင်းပျော်ပွဲ၊ ရန်ပုံငွေ ရှာဖွေပွဲ၊ သင်္ကြန်မဏ္ဍပ်ဆောက်၍ ရေကစားကြခြင်း စသည်တို့ ပြုလုပ်လေ့ရှိပါသည်။ လေ့လာရေးခရီးလည်း ထွက်ကြ ပါသည်။ ထိုအခါ ကိုပိုနှင့် သူ့အစ်ကို ကိုညဏ်စိုး(ဥဂ္ဂါ)၊ ညီမငယ် မချို(မထားချို)တို့လည်း လာရောက်ဝိုင်းဝန်းလုပ်ဆောင်ကြပါသည်။ ကျွန်တော်က ၁၉၅၉ ခုနှစ်တွင် အလုပ်စတင်လုပ်ပါသည်။

၁၉၆၀ ပြည့်နှစ်တွင် အင်္ဂလန်သို့

စာကြည့်တိုက်ပညာတော်သင်သွားရပါသည်။ ၁၉၆၁ နှစ်ကုန်ပိုင်းတွင် မြန်မာပြည်သို့ပြန်လာကာ ရန်ကုန် တက္ကသိုလ်စာကြည့်တိုက်တွင် ဦးသိန်းဟန်(ဆရာဇော်ဂျီ) ၏ လက် ထောက် စာကြည့်တိုက်မှူးအဖြစ် ဆက်လက်တာဝန်ထမ်းဆောင်ပါ သည်။ ၁၉၆၄ နိုဝင်ဘာလတွင် ကျွန်တော်လက်ထပ်ပါသည်။

ကျွန်တော်က လက်ထပ်မင်္ဂလာပွဲကို ရိုးရိုးရှင်းရှင်းသာ လုပ်လိုသောကြောင့် ပြည်လမ်းဘေးမှ တက္ကသိုလ်ဝင်းတွင်ရှိသော လိပ်ခုံးခန်းမ ဘေးရှိ မြက်ခင်းပြင်တွင် ဧည့်သည်များ၊ နှစ်ဖက်မိဘ ဆွေမျိုးများကို ညစာကျွေးမွေးဧည့်ခံပါသည်။ (လိပ်ခုံးခန်းမ ယခုအခါ မရှိတော့ပါ) ဧည့်ပရိသတ်များများ မဖိတ်ပါ။ စုစုပေါင်း လူ (၁၀၀)ခန့်သာ ရှိပါသည်။ ဖိတ်ကြားသူများထဲတွင် အထူးဂရုပြုဖိတ်ကြားထားသည့် မိသားစုသုံးစု ပါဝင်ပါသည်။ ကျွန်တော့်ဖခင်၏ လုပ်ဖော်ကိုင်ဖက် မိတ်ဆွေမိသားစုများဖြစ်သော ဆရာဇော်ဂျီမိသားစု၊ ဆရာမင်းသုဝဏ်မိသားစုနှင့် ကျွန်တော့်ဆရာ ဦးမျိုးမင်းမိသားစု (ကလောင် အမည် နွယ်စိုး) တို့ဖြစ်ကြပါသည်။

ဧည့်ခံကျွေးမွေးပွဲအပြီးတွင် အင်းလျားလမ်းရှိ မိခင်၏ နေအိမ်သို့ ပြည်လမ်းဘက်မှ ပြန်ခဲ့ကြပါသည်။ ကျွန်တော်တို့က မိခင်နှင့်အတူ နေထိုင်ကြပါသည်။ ထိုသို့ပြန်လာကြစဉ် ကိုပို အပါ အဝင် ခင်မင်ရင်းနှီးသည့် မက်သဒစ်ကျောင်းသားဟောင်းအချို့က အင်းလျားလမ်းအိမ်ကို ဖြတ်လမ်းက ကြိုတင်သွားရောက်ခဲ့ကြပြီး ကြိုးတားကြပါသည်။ ကျွန်တော်တို့ ဇနီးမောင်နှံရော ကြိုးတားသူ များပါ ပျော်ရွှင်ခဲ့ကြပါသည်။ ကိုပိုနှင့်ပတ်သက်လျှင် ကျွန်တော်တို့ကို ကြိုးတားသည့်လူစုထဲ သူပါသည်ကို မှတ်မှတ်ရရ ဖြစ်ခဲ့ပါသည်။

၁၉၇၁-၇၂ ခုနှစ်တွင် ရန်ကုန်တက္ကသိုလ်ဝင်းထဲမှ ဝန်ထမ်း အိမ်ရာ (အရာရှိ/ ဌာနမှူးအဆင့်) ကို ကျွန်တော် လျှောက်ပါသည်။ သည်တုန်းက

ဌာနမှူးဟုပဲ ခေါ်ပါသည်။ ပါမောက္ခဌာနမှူးဟု ယခု ကဲ့သို့ မခေါ်သေးပါ။
တစ်နေ့တွင် ဆရာမင်းသုဝဏ်က ကျွန်တော့်ကို ခေါ်တွေ့ပါသည်။

'ကိုသော် အိမ်လျှောက်တယ်ဆို၊ ဆရာအိမ်ယူပါလား။
ဆရာပင်စင်သွားတော့မယ်'ဟု ပြောပါသည်။ ကျွန်တော်လည်း



လူထုဦးလှ၊ ဦးမျိုးမင်း၊ ဆရာဇော်ဂျီ၊ မင်းသုဝဏ်၊ လူထုဒေါ်အမာ၊ ဦးမောင်မောင်တင်၊
ဦးသော်ကောင်း(ဝဲမှယာ)

အထက်တန်းပညာဦးစီးဌာနသို့သွားကာ လျှောက်လွှာတင်ပါသည်။
သည်တုန်းက ဆရာမင်းသုဝဏ်သည် ရန်ကုန်တက္ကသိုလ်ဝင်းထဲရှိ ပုဂံလမ်း၊
အိမ်အမှတ် (၅) တွင် နေထိုင်ပါသည်။ ဆရာက ကျွန်တော့် ကို ကတိတစ်ခု
တောင်းပါသည်။ သည်အိမ်ဝင်းထဲတွင် နေနေကြ သည့် သူတပည့် မိသားစု
(၃) စုကို မနှင်ရန်၊ ဆက်နေခွင့်ပေးရန် ဖြစ်ပါသည်။ ကိုလိုနီခေတ်က
ဆောက်ခဲ့သည့် ဌာနမှူးအိမ်နောက် ဘက်တွင် အိမ်အကူ၊
ကားမောင်းသမား၊ မာလီ စသော ဝန်ထမ်းများ နေရန် တန်းလျားတဲ့အိမ်ခန်း
(၆) ခန်း ပါပါသည်။ ထိုအခန်းများတွင် အလုပ်သမားများ၊ တပည့်တပန်းများ
နေထိုင်ကြပါသည်။ အခကြေး ငွေဖြင့် ငှားရမ်းခြင်း မဟုတ်ဘဲ မိမိတပည့်
သားချင်းများ၊ အလုပ် သမားများကို
ကြည့်ရှုစောင့်ရှောက်ထားခြင်းသာဖြစ်ပါသည်။

ကျွန်တော်ကလည်း ဆရာတောင်းဆိုသည့်အတိုင်း ကြည် ကြည်ဖြူဖြူ တက္ကသိုလ်ဘာသာပြန်နှင့် စာအုပ်ထုတ်ဝေရေးဌာနမှ ဝန်ထမ်းများကို ဖယ်ရှားမပစ်ပါ။ ကျွန်တော့်စာကြည့်တိုက်မှ ဥယျာဉ်မှူး ကိုပီတာသည်လည်း ကျွန်တော်တို့ပင် အိမ်မပြောင်းရ သေးမီ သူက ဝန်ထမ်း (၆) ခန်းတွဲမှ အခန်းတစ်ခန်းသို့ ဦးစွာ ပြောင်းရွှေ့နေတော်မူပါသည်။ ကျွန်တော်တို့ခေတ်က တက္ကသိုလ် ဆရာများ၊ အရာရှိများသည် မည်သူမျှ အခန်းငှားမစားကြပါ။

ကျွန်တော် နေထိုင်ခွင့်ရသည့် ပုဂံလမ်း၊ အမှတ် (၅) နေအိမ် တွင် ဆရာမင်းသုဝဏ်မိသားစု (၁၈) နှစ်ကျော် နေထိုင်ခဲ့ သည်ဟု ထင်ပါသည်။ ထို့ကြောင့် သည်အိမ်က ကိုပိုတို့ ကြီးပြင်းလာရာ နေရာ ဟု ဆိုနိုင်ပါသည်။ ကိုပိုသည် ကျွန်တော်တို့ ပြောင်းပြီးနောက် ပုဂံလမ်း အမှတ် (၅) နေအိမ်သို့ မကြာခဏ လာလည်ပါသည်။ ခြံထဲတွင် ဆရာမင်းသုဝဏ်တို့ စိုက်ပျိုးခဲ့သည့် ဒူးရင်းသီးပင်၊ ငရုတ် ကောင်းပင်၊ အုန်းပင်များက အသီးများ သီးပါသည်။ ထိုအသီးများကို ရံဖန်ရံခါ ကျွန်တော်တို့က ထိုအချိန်ကာလ ဆရာတို့မိသားစု နေထိုင်ရာ လှည်းတန်း၊ ဦးထွန်းလင်းခြံလမ်းရှိ သပြေညိုခြံသို့ သွားပို့ ပေးကြပါသည်။

သို့ဖြင့် ကျွန်တော်တို့နှင့် ကိုပို၏ ဆက်ဆံရေး အဆက်မပြတ် ခဲ့ဟု ဆိုနိုင်ပါသည်။ ကိုပိုနှင့်ပတ်သက်သည့် အမှတ်တရ နောက် တစ်ခုက ကျွန်တော် တက္ကသိုလ်ပညာပဒေသာစာစောင်တွင် အုပ် ချုပ်မှုစာတည်းအဖွဲ့၏ အတွင်းရေးမှူးလုပ်နေစဉ် သူရေးသည့် ဆောင်းပါး ရောက်လာခြင်း ဖြစ်ပါသည်။ ထိုစဉ်က သူသည် ရန်ကုန်စီးပွားရေးတက္ကသိုလ်တွင် Statistics စာရင်းအင်းပညာ အဓိကနောက်ဆုံးနှစ် တက်ရောက်နေပါသည်။ သူ၏ သုတေသန စာတမ်းခေါင်းစဉ်က '၁၁၆၄ ခုနှစ် အင်းလေးစစ်တမ်းကို စာရင်းအင်း ပညာဆိုင်ရာရှုထောင့်က လေ့လာချက်' ဖြစ်ပါသည်။

ပညာပဒေသာတွင် ကျောင်းသားများ ပါဝင်ရေးသားလေ့ မရှိပါ။ ဆရာ၊ ဆရာမများနှင့် ပြင်ပ ပညာရှင်များသာ ရေးသားလေ့ ရှိသည့် ပညာရပ်ပေါင်းစုံ

ဆိုစည်းရာ စာစောင်ဖြစ်ပါသည်။ ကိုပိုက ကျောင်းသားဖြစ်စေကာမူ သူ့စာတမ်းက အချက်အလက်များ ပြည့်စုံ၊ တိကျ မှန်ကန်နေပါသည်။ ရေးသားတင်ပြပုံလည်း ကောင်း ၏။ ကျမ်းကိုးကျမ်းကားများ ခိုင်မာစွာပြထားသည်။ ထို့ကြောင့် သူ့ဆောင်းပါးကို ၁၉၆၈ ခုနှစ်၊ ဇူလိုင်လထုတ်၊ ပညာပဒေသာ စာစောင် အတွဲ- ၃၊ အပိုင်း - ၃ တွင် ဖော်ပြခဲ့ပါသည်။ ကျွန်တော် ပညာပဒေသာစာစောင် ကိုင်နေသည့် သက်တမ်းအတွင်း ကျောင်း သားစာမူကို လက်ခံရရှိခြင်းက ဤစာတမ်း ပထမဆုံးဖြစ်ပါသည်။

(၄)

ကိုပို သမ္မတဖြစ်ပြီးဆိုတော့ လွန်ခဲ့သည့် (၅၅) နှစ်ကျော် အတွင်း ခင်မင်ခဲ့ကြသည်များကို တွေးမိပါသည်။ ၁၉၆၂ ဝန်းကျင် တွင် သူ့ကို ပြန်တွေ့တော့ သူက ၁၇ နှစ်သားခန့်၊ ကျွန်တော်က ၂၅ နှစ်ခန့် ဖြစ်ပါသည်။ ကျွန်တော်က သူ့ထက် ၉ နှစ်ခန့်ကြီးပါ သည်။ သူ ဆယ်ကျော်သက်ကပုံကို ပြန်ဖော်ရာ၌ တခြားလူပျိုဖော် ဝင်စ ယောက်ျားလေးများကဲ့သို့ ခေတ်အမူအရာ မရှိဘဲ အေးဆေး တည်ငြိမ်ပါသည်။ စကားပြော ညင်သာသိမ်မွေ့ကာ တစ်ဖက်သား ကို စာနာထောက်ထားသည့်စရိုက် အပြည့်တွေ့ရပါသည်။ ထို့ပြင် ရိုးသားပြီး စကားနည်းပါသည်။ ပြောဆိုစရာရှိပါက တိတိကျကျ ရေရေရာရာ ပြောတတ်ပါသည်။ အလုပ်လုပ်ကိုင်ရာ၌ လည်း စေ့စပ် သေချာသည်ဟု နာမည်ကြီးပါ သည်။

ကျွန်တော်တို့ မြန်မာဘာသာစကားက ဝေါဟာရ ပေါကြွယ် သည်။ အင်္ဂလိပ်ဝေါဟာရများက သိပ်သည်းလေးနက်သည်။ သူ့ကို ပြန်ပုံဖော်သောအခါ အင်္ဂလိပ်စကားလုံး (integrity) ဆိုသော စကားလုံးကို သတိရမိသည်။ Integrity တွင် တည်ကြည်မှု၊ သမာဓိ ရှိမှု၊ ဂုဏ်သိက္ခာရှိမှု၊ တည်တံ့ခိုင်မြဲမှု အားလုံး အကျုံးဝင်ပါသည်။ နောက်ထပ်ကျေနပ်စရာကား သူတို့မိသားစုအားလုံး ဗုဒ္ဓ

ဘာသာကို လေးနက်စွာ သက်ဝင်ယုံကြည်လိုက်နာကြခြင်း ဖြစ်ပါ သည်။
ဗုဒ္ဓဘာသာနှင့်ပတ်သက်လာလျှင် ဆရာဇော်ဂျီ၊ ဆရာ တိုက်စိုး၊
ဆရာမင်းသုဝဏ်တို့သည် ရုပ်ပိုင်းဆိုင်ရာများကို လုပ်ပြခြင်း ထက် မိမိ၏ နေ့စဉ်
ကိုယ်နှုတ်စိတ်ကို သတိဖြင့်ထိန်းခြင်းကို သတိ ထား လိုက်နာကြပါသည်။
ကျွန်တော်လည်း ထိုလမ်းစဉ်ကို သဘော ကျပါသည်။ ကိုပိုနှင့်ဆုံခဲ့လေသမျှ သူ၏
အပြောအဆို၊ အနေအထိုင် သည် သိမ်မွေ့လှပါသည်။ လောဘ၊ ဒေါသ၊ မောဟ
ဖြစ်ပုံမျိုး တစ်ခါမျှ မကြုံရ။ အဓိက ကျွန်တော် သဘောကျသည်က သူသည် အလွန်
လောဘနည်းသူဖြစ်ခြင်းပါ။

၁၉၆၄ မှစ၍ ကျွန်တော် တာဝန်ယူနေသည့် ရန်ကုန်
တက္ကသိုလ်စာကြည့်တိုက်ကို တက္ကသိုလ်များဗဟိုစာကြည့်တိုက်ဟု
အမည်ပြောင်းခေါ်ခဲ့ပါသည်။ ဆရာမင်းသုဝဏ်မိသားစု အလှူဒါန အဖြစ်
ပေထက်အကွာရာတင်ထားသော ပိဋကတ်သုံးပုံကို ဗီရိနှင့် တကွ စာကြည့်တိုက်သို့
လာရောက်လှူဒါန်းပါသည်။ လှူဒါန်းသူ အမည်ကို သူတို့မိသားစုနာမည်မတပ်ဘဲ
မိဘဘိုးဘွားနာမည်များ တပ်လျက် လှူဒါန်းပါသည်။



ဆရာကြီးမင်းသုဝဏ်တို့မိသားစုမှ တက္ကသိုလ်စာကြည့်တိုက်သို့ လှူဒါန်းထားသော ဗိရိ

တက္ကသိုလ်များဗဟိုစာကြည့်တိုက်တွင် ယနေ့တွေ့မြင်နိုင် သည့်
ရှေးခေတ် မှန်စီရွှေချ စာတိုက်သေတ္တာကြီးများအနက် အတော်များများကို
ဆရာမင်းသုဝဏ်နှင့် ဆရာဦးမောင်မောင်တင် တို့က ခက်ခက်ခဲခဲ မန္တလေး၊
အမရပူရတိုက်မှ ရှာဖွေယူဆောင် ပေးခဲ့ခြင်း ဖြစ်ပါသည်။

(၅)

ကိုပို သမ္မတဖြစ်ပြီဆိုတော့ အာဏာ၏ သဘောသက် ရောက်မှု

ပြင်းထန်ပုံကို ကျွန်တော်ပါ ခံစားရပါသည်။ မည်သူတွေက မည်သို့လမ်းပြန်သည် မသိ။ ကမာရွတ်မီဒီယာ ကျွန်တော့်အိမ်ကို ရောက်လာပါသည်။

သမ္မတဦးထင်ကျော်အကြောင်း ကျွန်တော့်ကို မေးမြန်းခန်း ရိုက်ကူးပါသည်။ တစ်ဖန် ကိုပို၏ အစ်ကို ကိုညဏ်စိုးက ဖုန်းဆက်ပါသည်။ ဗွီအိုအေမြန်မာပိုင်းသတင်းဌာနမှ ဌာနမှူး ဒေါ်ခင်စိုးဝင်း ရောက်နေသည်။ ကိုညဏ်စိုးကို ဦးထင်ကျော် အကြောင်း အင်တာဗျူးသည်။ ဗွီအိုအေအင်္ဂလိပ်ပိုင်းအစီအစဉ် အတွက် ဦးထင်ကျော်အကြောင်း 'ကိုသော် အင်္ဂလိပ်လို ဖြေပေးပါ' ဟု ကိုညဏ်စိုးက ပြောပါသည်။

သို့ဖြင့် ဒေါ်ခင်စိုးဝင်းမေးသည့် မေးခွန်းများကို ကျွန်တော် အင်္ဂလိပ်လို ဖြေပေးပါသည်။ ကျွန်တော့်အပြောကြားတွင် သူတို့ ကြိုတင်စုဆောင်းထားသော ဦးထင်ကျော်နှင့်ပတ်သက်သည့် အကြောင်းများ၊ ဓာတ်ပုံများ ထည့်သွင်းဖော်ပြမည် ဖြစ်ပါသည်။

ယခင်က သိသူနည်းပါးသည့် ကိုပိုကို ယခုအခါ နေရာ တကာက သမ္မတကြီးဟူ၍ သိနေကြပါပြီ။ သည်လောကဓံကို သူ ခံနိုင် မည်ဟု ကျွန်တော် ယုံကြည်ပါသည်။ ကျွန်တော်က ဖေ့စ်ဘုတ် မသုံးပါ။ တပည့်ခင်နှင်းဦးက ပြောပါသည်။ ဦးထင်ကျော်အကြောင်း အလှအယက်ရေးသား ထုတ်ဝေနေကြသည်။ တချို့အချက်တွေ မှားသည်။ ဦးထင်ကျော်ကို အကြောင်းပြုလျက် ဆရာကြီးမင်းသုဝဏ်အကြောင်းနှင့် စာများကိုလည်း ဖေ့စ်ဘုတ်ပေါ်တင်လာကြ သည်။ တချို့လည်း ဆရာကြီးမင်းသုဝဏ်စာများကို ပြန်ထုတ်နေသည်တဲ့။

ကျွန်တော်ကတော့ ဝမ်းသာပါသည်။ ကိုပိုကို ညီငယ် တစ်ယောက်ကဲ့သို့ ကာလကြာရှည် ခင်မင်သိကျွမ်းခဲ့သည်။ သူ၏ ပညာအရည်အချင်း၊ ကိုယ်ကျင့်တရားနှင့် ဗုဒ္ဓဘာသာဝင်ကောင်း တစ်ယောက်၏ စိတ်နေစိတ်ထားများကို သိနေ၍ သူလိုလူ မြန်မာ နိုင်ငံ၏ သမ္မတဖြစ်လာသည်ကို ဝမ်းသာမိပါသည်။ သာမန်ဝမ်းသာ ခြင်း မဟုတ်ဘဲ ယုံကြည်စိတ်ချမှုနှင့်အတူ လှိုက်လှဲစွာ ဝမ်းသာခြင်း ဖြစ်ပါသည်။ သို့ဖြစ်လျှောက်လှမ်းခဲ့သော အန်အယ်လ်ဒီနိုင်ငံရေး ခရီးက

မပြီးဆုံးခဲ့ပါ။ ယခု သားဖြစ်သူက ဖခင်တာဝန်ကို ဆက်လက်ထမ်းဆောင်ခွင့်ရခြင်း
မည်ပါသည်။ ဆရာမင်းသုဝဏ်ရှိလျှင် သားဖြစ်သူ ကိုပိုအတွက်
ဂုဏ်ယူဝမ်းမြောက်မည် ဧကန်ဖြစ်ပါသည်။

ရွေးကောက်ပွဲအပြီး သမ္မတရာထူးအတွက် ပူပန်ခဲ့သမျှ သမ္မတအဖြစ်
ဦးထင်ကျော်ဟု လွှတ်တော်က ကြေညာသည်ကို ထိုင်စောင့်ကြည့်ရင်း
တိုင်းပြည်အတွက်၊ လူမျိုးအတွက် စိတ်အေးချမ်းသာ ဖြစ်ခဲ့ပါသည်။ သမ္မတအဖြစ်
ဦးထင်ကျော် (ကျွန်တော့် ညီငယ်သဖွယ် ခင်မင်ခဲ့ရသည့် ကိုပို)
တိုင်းပြည်နှင့်လူမျိုးအကျိုးကို ကောင်းစွာ၊ ဖြောင့်မတ်စွာ
ထမ်းဆောင်နိုင်မည်ဟုယုံကြည်ပါသည်။

စည်သူဒေါက်တာဦးသော်ကောင်း

*